



Ferðavinnu felagið

ÁRSFRÁGREIÐING
2021

Innihaldsyvirlit

Formansfrágreiðing til ársaðalfundin	4
Endamál felagsins	5
Nevndin í Ferðavinnufelagnum	5
Limatal í Ferðavinnufelagnum	5
Limagjald í Ferðavinnufelagnum	5
Um Ferðavinnufelagið	6
Árið 2021	7
Gongd í haga	7
Bóka Beinleiðis	8
Einkarinnkeypi hjá Rúsdrekkasölu Landsins	8
Stöðan nú og framtíð	10
Viðtækur felagsins	11

Formansfrágreiðing til ársaðalfundin

Nógv er hent, síðani vit hittust seinast á aðalfundi. Tá hevði ferðavinnan at kalla ligið still tað farna árið. Flest allar ferðavinnufyrirtøkurnar høvdu niðurlagað og lagt virkseimið um. Fortreytirnar fyri virkseminum vóru nógv broyttar, og vit vóru færri at loysa uppgávarnar.

Í dag er støðan øðrvísi. Síðan avmarkingarnar vóru strikaðar fyrst í árinum, hava vit arbeitt nógv og hart fyri at vinna nakað av tí aftur, sum vit hava mist. Nøkur fóru frá at kalla ongum virkseimi til at koyra í fimta geari. Onnur av okkum hava nú tvísporað í tvey og eitt hálv ár fyri at fáa alt at hanga saman. Tað hevur verið hart og avbjóðandi, men nú sær betur út. Tá hetta er sagt, so er støðan í Evropa óviss í lötuni. Vit uppliva kríggj og høgá inflatió. Vit vita ikki, hvørjar avleiðingar hetta fer at hava fyri føroysku ferðavinnuna. Tað fer at vísa seg.

Virkseimið í Ferðavinnufelagnum í 2021 var framvegis merkt av korona. Í fyrstu helvt av 2021 stríddist felagið fyri at fáa hjálparpakka 4 til ferðavinnuna. Føroyska samfelagið var sum heild ikki longur merkt av Korona avmarkingum, og forstálsli var ikki fyri, at ferðavinnuni tørvaði hjálp. Felagið gjørði tí av at broyta framferðarhátt og kallaði inn til limafundar fyri at fáa staðfest tørvin og fáa hugskot til, hvussu hetta skuldi fremjast í verki. Við góðari hjálp eydnaðist loksins at fáa hjálparpakka 4 í gjøgnum.

Í november 2021 bar endiliga til at halda Ferðavinnustevnuna aftur. Ferðavinnustevnan er aftur á skrá í ár. Hon verður fríggjadagin 11. november á Hotel Hilton. Onnur tiltøk hava eisini verið. Í vár skipaði felagið fyri økisvitjan í Norðoyggjum, og ætlanin er at hava eina økisvitjan í Eysturoy í mars. Eitt heimleiðis tiltak um dátuvernd í ferðavinnuni var í 2021, og í vár rundvísing á nýumvælda Hotel Hafnia, har eisini tilmæli um vinnuferðavinnu í Vakstrarforum var lagt fram. Formansskapurin í Ferðavinnufelagnum var í arbeiðsbólkinum, sum orðaði tilmælið til Vakstrarforum.

Eitt nýtt átak, sum Ferðavinnufelagið er farið í holt við, er eitt samstarv við NámX saman við Visit Faroe Islands. Skipað er fyri einum ferðavinnuskeiði á íverksetara- og ferðavinnubreytini á NámX, sum gevur eitt diplom eftir lokið skeið. Vit eru sera fegin um hetta samstarv, sum vit ynskja at menna og halda fram við.

Felagið fær javnan mál til hoyringar. Í fjør var tað náttúruverndarlógin, sum tó fall burtur í Løgtinginum. Í sambandi við fíggjarlóginu í fjør sendi Ferðavinnufelagið skriv til Løgtingsins Fíggjarnevnd viðv. ætlanunum um lækkaða játtan til Visit Faroe Islands, og í vár vóru tað broytingar í MVG-lógini, sum vóru til hoyringar.

Í hesum trupla tíðarskeiðnum, vit hava verið ígjøgnum seinastu tvey árinu, hevur ferðavinnan staðið saman og stuðlað hvør øðrum. Vit hava víst okkara styrki og arbeitt fyri felags áhugamálum. Tað er júst hetta Ferðavinnufelagið snýr seg. Limirnir mynda felagið, uttan limir var einki felag.

Við hesum orðum fari eg takka tykkum øllum fyri tykkara íkast farna árið. Latið okkum halda fram at standa saman um felagið og at reka fleiri limir til. Korona hevur prógvað, at stórir tørvur er á einum felagi sum okkara, har vit øll kunnu standa saman um føroysku ferðavinnuna og útinna felags áhugamál.

Vit standa sterkari, tá vit arbeiða eftir einum felags leisti, og jú fleiri limir vit eru, tess sterkari standa vit mótvegis myndugleikum, áhugabólkunum og øðrum aktørum í samfelagnum.

Eg vil takka tykkum fyri stuðulin og vil heita á tykkum um altíð at siga frá, um tit meta, at felagið er á skeivari kós, ella um tit hava mál, ið tit meta felagið skuldi farið undir.

Takk fyri.

Tórshavn, 19. oktober 2022

Henny á Líknargøtu
formaður

Endamál felagsins

Nevndin í Ferðavinnufelagnum

Henny á Líknargøtu, nevndarformaður

Árni Olsen, næstformaður

Aleth Nielsen

Hans Jákup Kollslíð

Sakaris Frederiksen

Mimmy Vágsheyg, tiltakslimur



Frá vinstri: Sakaris Frederiksen, Aleth Nielsen, Árni Olsen, Henny á Líknargøtu og Hans Jákup Kollslíð. Mimmy Vágsheyg vantar á myndini.

Limatal í Ferðavinnufelagnum

Í lötuni eru 36 limir í felagnum.

Limagjald í Ferðavinnufelagnum

Limagjaldið í Ferðavinnufelagnum er ásett eftir, hvussu nógv ársverk eru í viðkomandi ferðavinnufyrirøku, sí talvuna niðanfyri.

Ársverk	Limagjald
1	kr. 2.000,-
2-5	kr. 4.000,-
6-10	kr. 8.000,-
11-20	kr. 12.000,-
21-50	kr. 16.000,-
51-100	kr. 20.000,-
101-	kr. 32.000,-

Um Ferðavinnufelagið

Ferðavinnufelagið varð stovnað sum vinnugreinafelag í Vinnuhúsinum í 2008 við tí endamáli at savna allar ferðavinnufyrirøkur at útinna felags áhugamál, soleiðis at ferðavinnan gerst týðandi táttur í føroyska búskapinum.

Gistingarhús- og matstovufelag Føroya, sum varð stovnað í 1995, var avtikið í 2010 og læt ognir sínar til Ferðavinnufelagið.

Høvuðsendamál felagsins er at savna allar ferðavinnufyrirøkur at útinna felags áhugamál og at skapa karmarnar fyri, at ferðavinnan kann vera ein týðandi táttur í føroyska búskapinum. Ferðavinnufelagið fevnir breitt um alla ferðavinnuna, røkir áhugamál limanna og er felags mál gagn mótvegis myndugleikunum. Felagið skipar regluliga fyri skeiðum og tiltøkum, sum stimbra førleikar og samstarv í vinnuni.

Høvuðsvirksemið hjá felagnum er at:

- Tryggja, at lógir og regluverk í størst møguligan mun eru í tráð við áhugamálini hjá ferðavinnuni
- Umboða áhugamálini hjá ferðavinnuni í øllum vinnugreinamálum mótvegis myndugleikum og stovnum av øllum slag
- Skipa fyri tiltøkum og skeiðum við tí endamáli at hækka yrkiskunnleikan og førleikarnar í vinnuni
- Fáa í lag tiltøk til limirnar, sum stimbra samstarv í vinnuni og eggja til vitanarútbýting og íblástur.



Í 2021 bar endiliga til at hava Ferðavinnustevnuna aftur. Hesaferð var hon hildin á Hotel Føroyum.

Árið 2021

Ferðavinnuárið 2021 bleiv eitt frægari ár enn 2020, men kortini langt frá nøktandi. Málið var eitt nú at koma upp á 200.000 gistingar og 1 mia. í umsetningi í 2020. Tølini fyri gistingar vóru í 2021 173.913, og umsetningurin í ferðavinnuni ljóðaði á 582 mió. kr. Korona hevur verið ein dyggur smeytur fyri ferðavinnuna.




Stóri vøksturin og góðu útlitini fyri framhaldandi vøkstri í tíðini áðrenn korona skaptu bjartskygni í ferðavinnuni, og stórar íløgur eru gjørdar í ferða-, matstovu- og gistingarhúsvinnuna seinastu árin.

Hesar íløgur hevur ferðavinnan gjørt, fyri at føroyska samfelagið skal verða tilreiðar at taka ímóti stóru avbjóðingunum og møguleikunum í ferðavinnuni. Tá ið Korona rakti, vóru fleiri av hesum íløgverkætlanunum framvegis í gerð og høvdu tí einki kastað av sær, tá ið koronatiltøkini læstu alla føroysku ferðavinnuna niður.

Korona rakti ferðavinnuna í eini viðbreknari tíð. Landið hevur tó skipað fyri afturberingarskipanum, sum hava munað. Hjálparpakki 1 hjálpti fyrirkunum at varðveita starvsfólk. Hjálparpakki 3 og 4 hava eisini munað, hósast vinnan ynskti betri pakkar.

Ferðavinnutølini fyri 2021 eru kunngjørd. Gistingartølini vóru hægri enn í 2020 og somuleiðis við umsetninginum. Tó eru tølini alt annað enn nøktandi. Vit hava undir korona fingið nógv fleiri kómur á gistingarhúsunum at fylla, og gistitalið (belegningurin) hjá gistingarhúsunum var í 2021 á støði við gistitalið í 2013. Tískil er langt á mál til at staðfestast kann, at lønsemið í vinnuni er á nøktandi støði. Ferðavinnuárið 2022 byrjaði eftir páskir í apríl. Frammanundan hevði at kalla einki virksemi verið síðani fyrst í desember 2021 vegna koronaútbrot og avmarkandi koronatilmæli. Tað er avgerandi fyri ferðavinnuna, at tað framyvir verður grundarlag fyri ferðavinnuvirksemi, soleiðis at fyrirkurnar kunnu fóta sær aftur.

Gongd í haga



Í nógv ár hevur Ferðavinnufelagið víst á, at tørvur er á eini landsfevnandi loysn viðvíkjandi gongd í haga, nú ymisk hagastýri og bóndir seinastu árin hava boðað frá gjøldum og serligum treytum fyri at fáa atgongd til lendi, sum teir eiga ella leiga.

Skulu vit tryggja eina burðadygga menning av ferðavinnuni, mugu vit spjaða ferðavinnuna - bæði á árinum, men eisini kring landið, soleiðis at so nógv øki í landinum sum gjørligt kenna ágóðarnar av ferðavinnuni við øktum vøkstri, fleiri

starvsmøguleikum, øktum virksemi og fleiri tænastrævingum.

Tess fleiri ymisk gjøld og ymiskar skipanir verða galdandi kring landið, tess torførari og ólagaligari verður tað hjá ferðasmiðjunum at selja túrar kring oyggjarnar, og málið um at spjaða ferðafólkini kring landið gerst torførari at røkka.

Tørvur er á at skipa økið, dagføra lóggávuna og seta í verk eina gjøgnumskygda og landsfevnandi skipan, sum tryggjar hósandi og rímiligar treytir. Ferðavinnufelagið hevur ta áskoðan, at vit eiga at stimbra menningina av vørum og tænastrævingum kring landið.

Heldur enn at taka gjøld eiga vit at hava tilboð at bjóða ferðafólkunum, sum vit kunnu taka pening fyri.

Ferðavinnufelagið mælir frá at falla fyri freistingini at leggja gjøld á ferðavinnuna við tí fyri eyga at fáa so nógvan pening sum gjørligt burtur úr hvørjum einstøkum ferðandi. Hetta hevði gjørt, at føroyska ferðavinnan hevði mist kappingarføri. Ferðavinnan er útflutningsvinna og er í kapping við allan heimin. Sum ferðamál eru Føroyar, sum er, eitt kostnaðarmikið ferðamál.

Tað kann skaða umdømi hjá Føroyum sum ferðamál, um vit ikki hava gjøgnumskygdar skipanir við innkrevjing av gjøldum fyri atgongd til náttúruna. Gjald ella ikki gjald, so skal sama reglugerð verða galdandi í øllum landinum.

Í sambandi við løgtingsvalið í 2019 hevði Ferðavinnufelagið sum valynski eina landsfevnandi loysn fyri gongd í haga. Eitt filmsbrot var m.a. gjørt fyri at gera vart við trupulleikan.

Bóka Beinleiðis



Ferðavinnufelagið hevur gjøgnum sín limaskap í HORESTA fingið loyvi at fáa lut í átakinginum hjá HOTREC, sum skal stimbra ferðandi at bíleggja beinleiðis frá veitaranum, heldur enn at brúka altjóða bókingarportalar.

Búmerki hjá átakinginum er tillagað til føroyskt og kann brúkast til heimasíður og líknandi. Enska búmerkið er eisini fingið til taks. Faldarar og 'table tents' eru prentað í bæði føroyskari og enskari útgávu.

Einkarinkeypi hjá Rúsdrekkasølu Landsins

Í mong ár hevur Ferðavinnufelagið víst á, at skipanin við einkarinkeypi gjøgnum Rúsdrekkasølu Landsins er tarnandi fyri vinnuna og hevur ongan tilverurætt í mun til rúsdrekkanytsluna hjá vanligu brúkaranum. Ferðavinnufelagið mælir tí til at strika innkeypsmonopolið í rúsdrekkalógini.

Ongastaðni í londunum kring okkum, eru fortreytirnar hjá matstovuvinnuni at keypa inn so vánaligar sum í Føroyum. Í fleiri norðurlondum er einkarsøla, men tey hava ikki einkarinkeyp. Har hava loyvishavarar móguleika at keypa inn frá øðrum enn einkarsøluni. Núverandi støða við einkarinkeypi er tarnandi fyri kappingarførið hjá matstovuvinnuni, sum frammanundan er ein útreiðslutung vinna.

Hugsa vit um rúsdrekkanytsluna hjá endabrukaranum, ger tað ongan mun, um ein matstova keypir frá eini heilsølu, Rúsdrekkasølu Landsins ella innflytir sjálv. Í so máta broytist einki fyri vanligu brúkaran.

Einkarsølan hjá Rúsdrekkasølu Landsins fer at halda fram sum higartil. Tískil er einki til hindurs fyri at avtaka einkarinkeyp á øllum vørubólkum, uttan mun til vørslag ella rúmprosent.

Innflutningurin og innkeypið gjøgnum Rúsdrekkasølu Landsins er ein fløskuhálsur hjá matstovuvinnuni í mun til at reka skynsaman matstovurakstur, og vinnan ynskir tískil sjálv at standa fyri innkeypnum á bæði øl, víni og sterkari rúsdrekka, soleiðis at hon kann tryggja eitt gott og høgt tænaustøði á øllum økjum.

Tað hevur stóran týdning, at føroyskar matstovur hava móguleika at keypa inn á vanligum handilsligum grundarlagi. Ferðavinnan er í grundini ein útflutningsvinna, sum er í harðari kapping við tænaustur uttanlands. Í rúsdrekkahøpi er einki annað land í norðurlondum, sum hevur ta skipan, vit í Føroyum hava við einkarinkeypi av rúsdrekka.

Føroyska matmentanin fær í dag altjóða viðurkenning í kappingum og úrtøkum uttanlands, eins og hon verður vird á ein hátt, vit ikki kundu droymt um fyri bert fáum árum síðani. Tað er í stóran mun váðafýsni, áræði og slóðbrótaraanda at takka, at vit nú eru í hesi støðu. Neyðugt er tískil at skapa karmar fyri, at hesin eldhugur framhaldandi kann spíra og nærast - ikki bara í Havn, men kring allar oyggjarnar

Inntøkugrundarlagið hjá matstovum kring landið er spinkult, og neyðugt er at tryggja frítt innkeyp til loyvishavarar, soleiðis at matartilboðini kring landið kunnu fjølgast og fjøltáttast.

Ferðavinnufelagið er av teirri áskoðan, at talan er um eina óneyðuga forðing og at einkarinnskeypið hjá Rúsdrékkasølu Landsin eigur at avtakast. Hetta var eisini eitt valynski til lógtingsvalið í 2019. Felagið hevur í øðrum sambandi latið gjørt eitt filmsbrot fyri at lýsa trupulleikan.



Lond, ið hava einkarsølu men ikki einkarinnskeyp

Støðan nú og frameftir

Ferðavinnufelagið ynskir framhaldandi at styrkja seg sum felag. Tað verður mett týðningarmikið at styrkja felagið við fleiri limum og at tryggja, at felagið hevur limir kring allar Føroyar.

Støðan í heiminum er framvegis óviss, og tað er ilt at meta um, hvat er í hondum. Virkseimið í Ferðavinnufelagnum er tengd at hesi støðu. Farnu árinu eru farin til at tryggja umstøðurnar hjá ferðavinnuni so væl sum gjørligt í eini krepputið. Ferðavinnufelagið er í ár farið undir vanliga virkseimi hjá felagnum. Okkurt tiltak hevur verið á skrá og fleiri eru sett á skrá.

Ferðavinnufelagið ynskir framhaldandi at hava sjóneykuna á tørvi á ferðavinnuútbúgvingum, rekruttering til ferðavinnuna, grønar loysnir og líknandi átøk fyri ferðavinnuna.

Felagið hevur altíð raðfest limatiltøk og førleikamenning høgt, og tað er eisini ætlanin frameftir.

Ferðavinnufelagið fær javnan uppskot til lógir, kunngerðir og vegleiðingar til hoyringar og umboðar limirnar móttvegis politisku skipanini og almennum myndugleikum í málum, sum eru viðkomandi fyri vinnuna. Hetta verður framvegis ein týðningarmikil partur av uppgávuni hjá Ferðavinnufelagnum.

Lóg fyri Ferðavinnufelagið

§ 1

Navn felagsins er Ferðavinnufelagið og heimstaður felagsins er Tórshavn.

§ 2

Endamál felagsins er at savna allar ferðavinnufyrirøkur at útinna felags áhugamál soleiðis at ferðavinnan vinnan gerst týðandi táttur í føroyska búskapinum, kend fyri sína dygd.

§ 3

Umsóknir um limaskap skulu sendast nevndini, sum tekur støðu til umsóknina. Avgerð nevndarinnar kann kærast fyri aðalfund, sum tekur endaliga avgerð.

§ 4

Limirnir hava skyldu at halda viðtøkur felagsins. Tær avgerðir, ið aðalfundurinn ella nevndin taka, eru bindandi fyri limirnar.

Um limur ikki vil ganga undir eina tílíka avgerð, kann nevndin koyra viðkomandi úr felagnum uttan ávaring, og kann hesin ikki gerast limur aftur tey næstu tvey árin. Henda avgerð kann tó kærast til aðalfundin, sum tekur endaliga støðu.

Tvey árs eftirstøða inniber, at limur av sær sjálvum missir limaskapin. Áðrenn limaskapurin kann fáast aftur, skal øll skuld til felagið verða goldin.

Um limir melda seg úr felagnum skal hetta gerast skrivliga við 3 mánaða freist til tann 1. januar.

§ 5

Árliga limagjaldið verður ásett á ársaðalfundinum. Fult limagjald verður eisini goldið fyri innlimingarárið. Inngoldið limagjald verður nýtt til rakstur felagsins í tann mun, sum nevndin, heldur, at tørvur er á tí.

Skuldi tað í felagnum verið tørvur á meira peningi fyri at fremja serlig mál, so kann nevndin útvega henda pening við tilskotum frá limunum. Eisini kann aðalfundurinn, til útvegan av slíkum peningi, álíkna limunum eykagjald.

Nevndin hevur heimild til at tekna lutapening ella partapening í øðrum feløgum eftir góðkenning frá aðalfundinum.

Felagið verður bundið við undirskrift formansins ella við undirskrift frá tveimum nevndarlimum. Til dagligu umsitingina av sjálvum felagnum kann nevndin geva skrivara/samskipara fulltrú.

Tekur felagið lán ella veðsetir ogn, mugu minst 2/3 av nevndarlimunum skriva undir.

§ 6

Nevndin tekur sær av áhugamálum felagsins, hevur fyrisætið við sjálvum felagnum og ansar eftir, at viðtøkur og samtyktir felagsins verða hildnar. Allar avgerðir á nevndarfundum verða samtyktar við vanligum meiriluta.

§ 7

Aðalfundurinn hefur hægsta ræðið í felagnum.

Limur hafa eina atkvæðu fyrir hvörjar 2.000 kr. í limagjaldi. Engin limur kann hafa meir en 10 atkvæður.

Eftirstöðin í limagjaldi inniber miss av atkvæðurætti.

Limur kann geva öðrum limi skrifliga fulltrú at umboða seg á aðalfundinum.

§ 8

Ársaðalfundurinn verður hildin á hvörjum ári - ekki seinni en 1. november.

Lýst verður til vanliga aðalfundin minst 14 dagar frammanundan. Nevndin ásetir tíð og stað fyrir aðalfundin, og avgerð á hvønn hátt hann verður lýstur.

Dagsskráin á vanliga aðalfundinum er henda:

1. Val av fundarstjóra
2. Framløga av limalista
3. Frásøgn nevndarinnar frá farna ári.
4. Framløga av grannskoðaðum roknskapi frá farna ári.
5. Val av nevndarlimum og eykalimum
6. Val av grannskoðara.
7. Áseting av limagjaldi fyrir komandi árið.
8. Ymiskt.

Allar samtyktir á aðalfundinum skulu skrivast í gerðabókina.

§ 9

Øll mál, felagnum viðvíkjandi, kunnu viðgerast á vanligum aðal- ella eykaaðalfundi. Viðtøkubroyting kann bert fara fram, tá ið uppskot um broytingina er sett fram frammanundan, og uppskotið er lýst í kunngerðini um aðalfundin.

Har ekki annað er tilskilað í viðtökunum, verða allar avgerðir samtyktar við vanligum meiriluta.

Til at broyta viðtøkur felagsins krevst, at í minsta lagi 2/3 av teimum greiddu atkvæðunum eru fyrir uppskotinum, og at minst helvtin av øllum limunum eru umboðaðir á aðalfundi.

Er vanligi aðalfundurinn ekki viðtøkuførur, verður kallað til eykaaðalfund sambært ásetingunum í grein 11. Á eykaaðalfundinum kann slíkt uppskot verða samtykt við minst 2/3 av greiddu atkvæðunum, hóast minni en helvtin av limunum eru umboðaðir á fundi.

§ 10

Á hvörjum aðalfundi kann hvør yrkisgrein velja eitt ella fleiri umboð, sum vísa til nevdina og eru ráðgevandi hjá nevdini í spurningum, ið viðvíkja ymsu yrkisgreinunum.

Stk. 2. Um umboð ekki verða vald á aðalfundinum, kann nevndin seta hesi umboð seinni.

Stk.3. Nevndin kann gera starvsskipan fyrir umboðini.

§ 11

Í nevdini sita 3 ella 5 limir, ið verða valdir millum limir felagsins.

Nevndarlimirnir verða valdir fyrir 2 ár í senn, soleiðis at annað hvørt ár stendur 1 (2) og annað hvørt ár 2 (3) limir fyrir vali.

Harumfamt verður 1 tiltakslimur valdur á hvörjum ári.

Nevndin skipar seg sjálv. Á hvörjum nevndarfundi verður gerðabók ferd, sum verður undirskrivað av hjástøddu nevndarlimunum.

§ 12

Eykaaðalfundurinn kann verða hildin, tá ið í minsta lagið 2 nevndarlimir ella limir, ið umboða minst 1/5 av atkvøðunum, krevja tað. Nevndin ásetir tíð og stað fyri eykaaðalfundin, sum verður kunngjærdur við minst 7 daga ávaring

§ 13

Felagsins roknskaparár er álmanakkaárið.

Roknskapurin verður grannskoðaður av felagsins grannskoðara.

§ 14

Felagið kann verða avtikið við aðalfundarsamtykt eftir somu ásetingum, sum eru galdandi í sambandi við viðtøkubroytingar.

§ 15

Verður felagið avtikið, verða ognir felagsins at nýta til frama fyri ferðavinnuna, soleiðis sum aðalfundurinn tekur avgerð um.

- 0 -

Viðtøkurnar eru samtyktar á stovnandi aðalfundi 31. oktober 2008.
Broytingar eru samtyktar á aðalfundi 30. oktober 2009.
Seinni broytingar samtyktar á aðalfundi 7. mai 2013.